

ನಿತ್ಯಕಲ್ಯಾಣ : ಮನೆಮನೆಗೆ ಚಿಂತನ : 4ನೇ ದಿನದ ಸುದ್ದಿ

ಚಿತ್ರದುರ್ಗ ಆ.1 - ಮಾನವ ಬದುಕಿನಲ್ಲಿ ವಿವಿಧವೆ ಇದೆ. ಪ್ರತ್ಯಕ್ಷವಾಗಿ, ಪರೋಕ್ಷವಾಗಿ ವಂಚನೆಗೆ ಒಳಗಾಗುತ್ತಾನೆ. ವ್ಯಕ್ತಿ ವಂಚನೆಗೆ ಒಳಗಾಗಬಾರದು. ಜಗತ್ತಿಗೆ ಬಂದ ಎಲ್ಲ ದಾರ್ಶನಿಕರು ವಂಚನೆ ವಿರುದ್ಧ ಜಾಗೃತಿ ಮೂಡಿಸಿದ್ದಾರೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ವೀರಶೈವ ಲಿಂಗಾಯತ ಹೇಮರೆಡ್ಡಿ ಸಮಾಜದ ಸಹಯೋಗದಲ್ಲಿ ನಡೆದ ನಿತ್ಯ ಕಲ್ಯಾಣ; ಮನೆಮನೆಗೆ ಚಿಂತನ 4ನೇ ದಿನದ ಕಾರ್ಯಕ್ರಮದ ಅಧ್ಯಕ್ಷತೆ ವಹಿಸಿ ವಿಮರ್ಶಾ ಪ್ರಜ್ಞೆ ವಿಷಯ ಕುರಿತು ಶ್ರೀಗಳು ಮಾತನಾಡಿದರು.

ಎಲ್ಲರ ಒಳಗಡೆ ವಿಮರ್ಶಾ ಪ್ರಜ್ಞೆ ಜಾಗೃತವಾಗಬೇಕು. ಮಾನವ ಬದುಕಿನಲ್ಲಿ ವಿವಿಧವೆ ಇದೆ. ಅಂದರೆ ವಂಚನೆ. ಪ್ರತ್ಯಕ್ಷವಾಗಿ, ಪರೋಕ್ಷವಾಗಿ ವಂಚನೆಗೆ ಒಳಗಾಗುತ್ತಾನೆ. ವ್ಯಕ್ತಿ ವಂಚನೆಗೆ ಒಳಗಾಗದೆ ಬುದ್ಧಿಪೂರ್ವಕವಾಗಿ ಪರಿಶುದ್ಧವಾಗಿ ಪರಿಹರಿಸಿಕೊಳ್ಳುವ ಪ್ರಯತ್ನ ಮಾಡಬೇಕಿದೆ. ಜಗತ್ತಿಗೆ ಬಂದ ಎಲ್ಲ ದಾರ್ಶನಿಕರು ವಂಚನೆ ವಿರುದ್ಧ ಜಾಗೃತಿ ಮೂಡಿಸಿದ್ದಾರೆ. ವಂಚನೆ ಇರುವಲ್ಲಿ ಮೋಸ ಇರುತ್ತದೆ. ಹಣ ಸಂಪಾದನೆಗಾಗಿ ವಿವಿಧ ರೀತಿಯ ವಂಚನೆ. ಕೆಲವರು ಅಧಿಕಾರಕ್ಕಾಗಿ ಮೋಸದ ಜಾಲ ಹೆಣೆಯುತ್ತಾರೆ. ಹಣ ಮತ್ತು ಅಧಿಕಾರದ ನಡುವೆ ಸಂಬಂಧ ಇದೆ. ಹಣದ ಹಿಂದೆ ಹೋದವನು ಅಧಿಕಾರ ಬೇಕೆನ್ನುತ್ತಾನೆ. ಅಧಿಕಾರಕ್ಕಾಗಿ ಕೆಲವರು ಖ್ಯಾತ ತೆಗೆಯುವಂಥವರು ಇದ್ದಾರೆ. ವಂಚನೆ ನಿವಾರಿಸಲು ವಿವೇಚನೆ ಬೇಕು ಎಂದು ಹೇಳಿದರು.

ಸಮ್ಮುಖ ವಹಿಸಿದ್ದ ಗುಬ್ಬಿ ತಾಲ್ಲೂಕು ಬಿ.ಕೋಡಿಹಳ್ಳಿಯ ಶ್ರೀ ಬಸವ ಭೃಂಗೇಶ್ವರ ಸ್ವಾಮಿಗಳು ಮಾತನಾಡಿ, ಮನುಷ್ಯನ ಬದುಕಿನಲ್ಲಿ ಭಯ, ಆತಂಕ, ದುಃಖ, ಅಭದ್ರತೆ ಕಾಡುತ್ತಿದೆ. ನಾವು ಬುದ್ಧಿಯ ಬೆನ್ನು ಹತ್ತಿರ್ತೇವೆ. ವಿಮರ್ಶೆ ಮನಸ್ಸಿಗೆ ಸಂಬಂಧಿಸಿದುದು. ಮಾನವ ಬದುಕಿನ ಜೊತೆ ಸಂಪಾದನೆ ಅಂಟಿಸಿಕೊಂಡು ನಡೆಯುತ್ತಿದ್ದಾನೆ. ನಾನು ಸರಿ ಇರ್ತೇನೆ ಎಂಬ ಅಂಶ ನಮ್ಮಲ್ಲಿದ್ದರೆ ಯಾರಿಗೂ ಹೆದರಬೇಕಿಲ್ಲ. ಮನುಷ್ಯ ಅನೇಕ ಹುಚ್ಚುಗಳ ಮಧ್ಯೆ ಬದುಕುತ್ತಿದ್ದಾನೆ. ಹೊರಗಿನ ಯಾವ ಪ್ರಪಂಚವೂ ನಮಗೆ ಸಂತೋಷ ಕೊಡುವುದಿಲ್ಲ. ನಮಗೆ ಅಂತರಂಗದ ಕಡೆ ತೆಗೆಯಬೇಕು. ವಚನಗಳನ್ನು ಓದುವುದರಿಂದ ನಮ್ಮನ್ನು, ನಮ್ಮ ಒಳಿತನ್ನು ಹುಡುಕುವ ಪ್ರಯತ್ನ ನಡೆಯುತ್ತದೆ. ನಾನು ಮನುಷ್ಯ ಎಂಬ ವಿಮರ್ಶಾ ಪ್ರಜ್ಞೆ ಬೆಳೆಯುತ್ತದೆ. ಕೀರ್ತಿ ಪ್ರತಿಷ್ಠೆ ಬೆನ್ನು ಹತ್ತಿದವರು ತನ್ನನ್ನು ತಾನು ಹುಡುಕುವ ಪ್ರಯತ್ನ ಮಾಡುವುದಿಲ್ಲ. ಬಸವಣ್ಣನ ಧರ್ಮ ಜನರನ್ನು ಬದುಕಿಸುತ್ತ ಬಂದಿದೆ. ದಾರ್ಶನಿಕರ ಮಾತುಗಳು ಮನುಷ್ಯನ ಬದುಕನ್ನು ಉಳಿಸುತ್ತವೆ. ನಮ್ಮನ್ನು ನಾವು ವಿಮರ್ಶೆ ಮಾಡಿಕೊಳ್ಳುವ ಮನೋಭಾವ ನಮ್ಮದಾಗಬೇಕು. ಅಹಂಕಾರ ರಹಿತ ಜೀವನ ಸಾಗಿಸಬೇಕೆಂದರು.

ಮುಖ್ಯಅತಿಥಿ ಡಾ. ಯಶೋದ ರಾಜಶೇಖರಪ್ಪ ಮಾತನಾಡಿ, ಶರಣರು ವಿಮರ್ಶಾ ಪ್ರಜ್ಞೆಯನ್ನು ಬಳಸಿಕೊಂಡ ರೀತಿ ವಿಭಿನ್ನವಾದುದು. ಸಾರ್ವಕಾಲಿಕ ಸಾಹಿತ್ಯವನ್ನು ವಿಮರ್ಶೆಗೊಳಪಡಿಸುವುದು. ಪ್ರಪಂಚದ ಸಾಹಿತ್ಯದಲ್ಲಿ ಶ್ರೇಷ್ಠವಾದುದು ವಚನ ಸಾಹಿತ್ಯ. ಕಾರಣ ಅದರಲ್ಲಿ ವಿಮರ್ಶನಾ ಶಕ್ತಿ ಇದೆ. ಹನ್ನೆರಡನೆ ಶತಮಾನದಲ್ಲಿ ಹೆಣ್ಣಿಗೆ ಕೊಟ್ಟ ಸ್ಥಾನ ಅನುಪಮವಾದುದು.

ಸಮಾಜವನ್ನು ಬದಲಾಯಿಸುವ ಶಕ್ತಿ ಅವರ ವಚನಗಳಲ್ಲಿತ್ತು. ಆಚಾರವೇ ಸ್ವರ್ಗ ಅನಾಚಾರವೇ ನರಕ ಎಂಬ ಪ್ರಜ್ಞೆ ಅವರಲ್ಲಿತ್ತು. ಶರಣರು ಹೇಳಿದ ಹಾಗೆ ನಡೆದುಕೊಂಡಿದ್ದರೆ ಇಂದು ಇಂತಹ ದುಸ್ಥಿತಿ ನಮಗೆ

ಬರುತ್ತಿರಲಿಲ್ಲ. ಶರಣರ ವಿಮರ್ಶಾ ಪ್ರಜ್ಞೆಯಿಂದ ಅವರ ತಾತ್ವಿಕ ಪ್ರಜ್ಞೆಗಳು ಜಾಗೃತವಾದವು ಎಂದು ಅಭಿಪ್ರಾಯಪಟ್ಟರು.

ಡಿ. ಚಿದಾನಂದಪ್ಪ, ಡಿ.ಟಿ. ಶಿವಾನಂದ್, ಶ್ರೀಮತಿ ನಿತಾಜಾ ವೇದಿಕೆಯಲ್ಲಿದ್ದರು. ಹರಗುರು ಚರಮೂರ್ತಿಗಳು, ಹಿರಿಯ ಸಂಶೋಧಕರಾದ ಡಾ. ಬಿ. ರಾಜಶೇಖರಪ್ಪ, ಪತ್ರಕರ್ತ ಜಿ.ಎಸ್. ಉಜ್ಜಿನಪ್ಪ, ಡಾ. ಗೌರಮ್ಮ, ವೀರಶೈವ ಲಿಂಗಾಯತ ಹೇಮರೆಡ್ಡಿ ಸಮಾಜದ ಪದಾಧಿಕಾರಿಗಳು ಮೊದಲಾದವರು ಭಾಗವಹಿಸಿದ್ದರು.

ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಸತೀಶ್ ಸ್ವಾಗತಿಸಿದರು. ನಾಗರಾಜ ಸಂಗಂ ನಿರೂಪಿಸಿದರು.

